

റീ-സർവ്വേ നടപടികൾ

336(2692) ശ്രീ. ടി. പി. രാമകൃഷ്ണൻ: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) കോഴിക്കോട് ജില്ലയിലെ റീ-സർവ്വേ നടപടികളുടെ പുരോഗതി വിശദമാക്കുമോ?

കോഴിക്കോട് ജില്ലയിൽ കോഴിക്കോട്, താമരശ്ശേരി, കൊയിലാണ്ടി, വടകര എന്നീ നാല് താലൂക്കുകളിലായി ആകെ 118 വില്ലേജുകളുണ്ട്. ഇതിൽ കോഴിക്കോട് താലൂക്കിലെ ആകെയുള്ള 39 വില്ലേജുകളിലും താമരശ്ശേരി താലൂക്കിലെ ആകെയുള്ള 20 വില്ലേജുകളിലും നാളിതുവരെ റീ-സർവ്വേ പ്രവർത്തനം ആരംഭിച്ചിട്ടില്ല. കൊയിലാണ്ടി താലൂക്കിലെ ആകെയുള്ള 31 വില്ലേജുകളിൽ 3 വില്ലേജുകൾ റീ-സർവ്വേ പൂർത്തിയാക്കി റിക്കാർഡുകൾ റവന്യൂ ഭരണത്തിന് കൈമാറിയിട്ടുണ്ട്. ശേഷിക്കുന്ന 28 വില്ലേജുകളുടെ റീ-സർവ്വേ പ്രവർത്തനം ആരംഭിച്ചിട്ടില്ല. വടകര താലൂക്കിൽ ആകെയുള്ള 28 വില്ലേജുകളിൽ 14 വില്ലേജുകൾ പൂർണ്ണമായും ഒരു വില്ലേജിൽ ആകെ 7 ബ്ലോക്കുകളുള്ളതിൽ 4 ബ്ലോക്കുകളും റീ-സർവ്വേ പൂർത്തിയാക്കി റിക്കാർഡുകൾ റവന്യൂ ഭരണത്തിന് കൈമാറിയിട്ടുണ്ട്. ശേഷിക്കുന്ന 3 ബ്ലോക്കുകളുടെ റീ-സർവ്വേ ജോലികൾ അന്തിമഘട്ടത്തിലുമാണ്. ടി താലൂക്കിൽ 13 വില്ലേജുകളുടെ റീ-സർവ്വേ പ്രവർത്തനമാണ് ഇനി ബാക്കിയുള്ളത്.

(ബി) കൊയിലാണ്ടി താലൂക്കിൽ എത്ര വില്ലേജുകളിൽ റീ-സർവ്വേ നടപടികൾ പൂർത്തിയാക്കിയെന്നും അവ ഏതൊക്കെയാണെന്നും വ്യക്തമാക്കുമോ?

കൊയിലാണ്ടി താലൂക്കിലെ ആകെയുള്ള 31 വില്ലേജുകളിൽ മേപ്പയൂർ, പയ്യോളി, ഇരിങ്ങൽ എന്നീ 3 വില്ലേജുകളുടെ റീ-സർവ്വേ പൂർത്തിയാക്കി റിക്കാർഡുകൾ റവന്യൂ ഭരണത്തിന് കൈമാറിയിട്ടുണ്ട്.

(സി) കൊയിലാണ്ടി താലൂക്കിലെ സർവ്വേ വിഭാഗത്തിൽ എത്ര ജീവനക്കാരുണ്ടെന്നും ഓരോരുത്തർക്കും ചാർജുള്ള വില്ലേജുകൾ ഏതൊക്കെയാണെന്നും വ്യക്തമാക്കുമോ?

കൊയിലാണ്ടി താലൂക്കിലെ എൽ.ആർ.എം. വിഭാഗത്തിൽ ഒരു ഹെഡ് സർവ്വേയറും നാല് സർവ്വേയർമാരും ജോലി നിർവ്വഹിച്ചുവരുന്നു. ഓരോരുത്തർക്കും ചാർജുള്ള വില്ലേജുകൾ സംബന്ധിച്ച വിവരം അനുബന്ധമായി ചേർത്തിരിക്കുന്നു *.

*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ഡി) 2019 മുതൽ 2021 വരെ അതിർത്തി തർക്കം, കോടതി കമ്മീഷൻ, മിച്ചഭൂമി, റീ-സർവ്വേ അദാലത്ത് എന്നിങ്ങനെ കൊയിലാണ്ടി താലൂക്ക് സർവ്വേ വിഭാഗത്തിൽ എത്ര ഫയലുകളുണ്ടെന്ന് വ്യക്തമാക്കാമോ?

കൊയിലാണ്ടി താലൂക്ക് സർവ്വേ വിഭാഗത്തിൽ അതിർത്തി തർക്കം സംബന്ധിച്ച് 655 അപേക്ഷയും കോടതി കമ്മീഷൻ സംബന്ധിച്ച് 49 അപേക്ഷയും മിച്ചഭൂമി സർവ്വേ സംബന്ധിച്ച് 18 അപേക്ഷയും റീ-സർവ്വേ അദാലത്ത് സംബന്ധിച്ച് 5331 അപേക്ഷകളും നിലവിലുണ്ട്.

(ഇ) കൊയിലാണ്ടി താലൂക്കിൽ ഭൂമി തരമാറ്റുന്നതിനുവേണ്ടി ഫീസടച്ച എത്ര അപേക്ഷകളുണ്ടെന്ന് അറിയിക്കാമോ?

2019 മുതൽ 2021 വരെ ഭൂമി തരമാറ്റുന്നതിനുവേണ്ടി 643 അപേക്ഷകൾ ലഭ്യമായിട്ടുണ്ട്.

(എഫ്) പ്രസ്തുത അപേക്ഷകൾ തീർപ്പാക്കാൻ എന്ത് നടപടി സ്വീകരിച്ചുവെന്നും ആയത് എപ്പോൾ പൂർത്തിയാകുമെന്നും അറിയിക്കാമോ?

താലൂക്കിൽ നിലവിൽ ലഭ്യമായ ജീവനക്കാരുടെ സേവനം ഉപയോഗപ്പെടുത്തിക്കൊണ്ട് ടി അപേക്ഷകൾ അടിയന്തരമായി തീർപ്പാക്കുന്നതിനുള്ള നടപടി സ്വീകരിച്ചുവരുന്നു.

റീ-സർവ്വേ പൂർത്തീകരിക്കാൻ നടപടി

337(2693) ശ്രീ. എൻ. എ. നെല്ലിക്കുന്ന്: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് റീ-സർവ്വേ പൂർത്തീകരിച്ച വില്ലേജുകൾ ഏതെല്ലാമാണെന്ന് ജില്ല തിരിച്ച് വ്യക്തമാക്കാമോ?

സംസ്ഥാനത്ത് ആകെയുള്ള 1666 വില്ലേജുകളിൽ 909 വില്ലേജുകളുടെ റീ-സർവ്വേ പൂർത്തിയാക്കി റിക്കാർഡുകൾ റവന്യൂ ഭരണത്തിന് കൈമാറിയിട്ടുണ്ട്. റീ-സർവ്വേ ജോലികൾ പൂർത്തിയാക്കിയ വില്ലേജുകളുടെ ജില്ല തിരിച്ചുള്ള വിവരം അനുബന്ധമായി ചേർത്തിരിക്കുന്നു.*

(ബി) ഇനിയും റീ-സർവ്വേ പൂർത്തിയാക്കാത്ത വില്ലേജുകളിൽ എന്തെല്ലാം പ്രവർത്തനങ്ങൾ ബാക്കിയുണ്ടെന്ന് വ്യക്തമാക്കാമോ; റീ-സർവ്വേ എന്നത്തേയ്ക്ക് പൂർത്തിയാക്കാമെന്നും വൈകുന്നതിനുള്ള കാരണം എന്താണെന്നും വ്യക്തമാക്കാമോ?

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.